



اور تین ہیں۔ ان کا مجموعہ ۴ ہے۔ ان کا نصف (یا آدھا) ۲ ہے۔ یا مثلاً ۳ (یعنی ۲+۲=۴)۔ چوں کہ 'ایک' کے حاشیتین ہی نہیں (یعنی اس کے آگے تو ایک عدد ۲ آتا ہے لیکن پیچھے کوئی عدد نہیں، جسے صفر کہتے ہیں) لہذا 'ایک' عدد نہیں، بلکہ مبداءے عدد ہے۔ اور پہلا فرد (یعنی طاق) ۳ ہے اور دوسرا، ۵ ہے۔ علیٰ ہذا القیاس۔


اسی فردیت الہیہ سے مراد، عالم و معلوم اور علم ہے۔ عالم، ذاتِ حق ہے۔ معلوم، عینِ ثابتہ ہے۔ (اور) علم، ذاتِ حق اور عینِ ثابتہ میں ارتباط ہے۔ اللہ تعالیٰ فرماتا ہے، اِنَّمَا قَوْلُنَا لِشَيْءٍ اِذَا اَرَدْنَاهُ اَنْ نَّقُولَ لَهُ كُنْ فَيَكُونُ، (یعنی) اس کے سوا کچھ نہیں کہ کسی چیز کے لیے ہمارا قول، جب اس کے پیدا کرنے کا ارادہ کریں تو اس کو کہہ دیتے ہیں کُن {یعنی ہو جا} اور وہ چیز ہو جاتی ہے، (النحل: ۴۰)۔ دیکھو یہاں ذاتِ حق ہے۔ اس کا ارادہ اور قول "کُن" ہے۔ اگر ذات نہ ہوتی یا ارادہ نہ ہوتا، یا قول "کُن" نہ ہوتا تو کچھ بھی مخلوق نہ ہوتا۔ ارادہ کیا ہے۔۔۔؟ کسی چیز کے پیدا کرنے کے لیے نسبتِ توجہ خاص۔ اس فردیتِ خالقہ کے مقابل شے میں فردیتِ مخلوقیہ ہے جس سے تکوین (یعنی پیدا کرنا) اور شے کا موصوف موجود ہونا صحیح ہوا۔ اور وہ ذات، شے یعنی عینِ ثابتہ ہے۔ اس کا قول کُن کو سننا اور اس کا امر موجد جل مجدہ کو قبول کرنا اور امتثالِ امر کرنا ہے۔ پس تین چیزیں تین چیزوں کے مقابل ہوئیں۔ (۱) ذاتِ ممکن، جو عینِ ثابتہ ہے، علم میں تو ہے مگر جو موجود فی الخارج نہیں ہے۔ (۲) ذاتِ موجدہ، یعنی خالقِ جل و علا ایجاد اور پیدا کرنے والے کے مقابل عینِ ثابتہ کا سماع یعنی سننا، ارادہ موجدہ الہیہ کے مقابل، اور (۳) عینِ ثابتہ کا امر تکوین کو قبول کرنا، قولِ کُن کے مقابل۔۔۔ ان مقابلوں کے بعد شے یعنی عینِ ثابتہ 'موجود' ہوئی۔

حق تعالیٰ نے تکوین، حدوث و مخلوقیت کی نسبت عینِ ثابتہ کی طرف کی۔ اگر عینِ ثابتہ ممکنہ میں استعدادِ قابلیت (اور) قوتِ تکوین و مخلوقیت نہ ہوتی تو وہ عینِ ممکنہ موجود و یکون (یعنی ہو جانا) ہی نہ ہوتا، جیسا عینِ ثابتہ محالات۔ مثلاً شریکِ الباری میں قابلیتِ وجود و تکوین ہے ہی نہیں تو وہ موجود فی الخارج ہو ہی نہیں سکتا۔ چوں کہ اصلِ قابلیتِ اخذ 'وجود' ہے لہذا (کہا جاسکتا ہے کہ) اس غیر موجود فی الخارج شے کو اس ذات ہی نے پیدا کیا۔ اس لیے حق تعالیٰ نے تکوین اور حادث ہونے کو شے کی طرف منسوب کیا۔ حق تعالیٰ کا کام تو صرف کُن فرمادینا ہے۔ یہی وجہ ہے کہ حق تعالیٰ نے اپنی ذاتِ پاک کا حال بیان فرمایا کہ، اِنَّمَا قَوْلُنَا لِشَيْءٍ اِذَا اَرَدْنَاهُ اَنْ نَّقُولَ لَهُ كُنْ، (یعنی) ہم جب کسی شے کی ایجاد کو ارادہ کرتے ہیں تو صرف کُن کہہ دیتے ہیں، (النحل: ۴۰)۔ حق تعالیٰ نے تکوین و مخلوقیت اور موجود ہونے کو بحکم خدا نفسِ شے کی طرف نسبت کی۔ وہ اس قول میں سچا ہے۔ یہی بات نفسِ الامر میں موافقِ عقل بھی ہے۔ مثلاً وہ آقا جس کی اطاعت کی جاتی ہے، اس


کا خوف رہتا ہے، اس کی نافرمانی نہیں کی جاتی، اپنے غلام کو حکم دیتا ہے کہ "قُم" (یعنی) اُٹھ کھڑا ہو، اور غلام اپنے آقا کا امتثال امر کر کے اُٹھ کھڑا ہوتا ہے۔ ذرا غور کرو کہ کھڑا ہونے میں آقا کا کام کتنا ہے۔ صرف کھڑے ہونے کا حکم دینا (ہے)۔ کھڑا ہونا تو غلام کا کام ہے نہ کہ مالک کا۔

بہر حال اصل تکوین کی بنا، تثلیث پر ہے، یعنی تین اجزا پر ہے۔ (۱) جانبین (۲) جانب حق اور (۳) جانب خلق۔ یہی تثلیث دلائل سے نتائج حاصل کرنے میں جاری ہوتی ہے۔ پر دلائل و اشکال میں ضروری ہے کہ ترکیب، نظام خاص اور شرائط خاص کے ساتھ مرکب ہوں، تو ہر دلیل نتیجہ بخش و منبج ہوگی۔ (لیکن) اس تثلیث کا ہونا ضروری ہے۔ مناظرہ و بحث کرنے والے کے لیے (یہ) ضروری ہے کہ دلیل کی ترکیب دو مقدموں اور جملوں سے دے۔ جن میں ایک کو صغریٰ کہتے ہیں اور دوسرے کو کبریٰ۔ ہر مقدمے یا قضیے اور جملے میں دو مفرد ہوتے ہیں۔ پس دلیل میں چار مفرد ہوں گے۔ ان میں سے ایک مفرد مکرر ہوگا۔ اس کو حدِ اوسط کہتے ہیں۔ حدِ اوسط، اصغر و اکبر کو ربط دیتا اور ملاتا ہے۔ جیسے، ا، ب ہے۔ ب، ج ہے۔ ا، اصغر ہے۔ ب، جو مکرر ہے اوسط ہے۔ ج، اکبر ہے۔ پس حقیقتاً اجزا تین ہی ہوتے۔ (ان میں سے) ایک مکرر ہے۔ گویا کہ حدِ اوسط، مشاطہ (یعنی رشتے کرانے والی عورت) ہے جو دو لہا دو لہن کی شادی کروا کر ان کو ملا دیتی ہے، اور خود چلی جاتی ہے۔


نتیجہ اسی وقت نکلتا ہے جب مخصوص ترتیب سے صغریٰ و کبریٰ میں ارتباط ہو۔ اس طرح کہ حدِ اوسط دونوں میں مکرر ہو، جس سے تثلیث پیدا ہوتی ہے۔ نیز شرطِ مخصوص بھی ہو۔ وہ یہ کہ حکم یعنی اکبر کا علت یعنی اوسط سے عام یا مساوی ہونا کہ کبریٰ کلیہ ہو سکے، (دیکھئے خاکہ: ۱)۔۔ حکم، علت سے عام ہے۔ اس وقت یعنی کلیہ کبریٰ کی شرط ہو۔ یعنی اکبر، اصغر پر صادق آئے گا۔ اگر اوسط سے اکبر، عام یا مساوی نہ ہو تو ممکن ہے کہ اصغر، ان افرادِ اوسط سے ہو جن پر اکبر صادق نہیں آتا۔ تو یہ صحیح نتیجہ کیوں کر نکلے گا، (دیکھئے خاکہ: ۲)۔




مساوی



(خاکہ: ۱)




نتیجہ، ا، ج ہے



یا



(خاکہ: ۲)



یا



تشلیث الہی و خلقی کا افاضہ وجود کرنا اور عدم تشلیث کا خلاف واقع اور غلط ہونا عالم کے ہر جزو میں جاری و ساری ہے۔ مثلاً (مسلمانوں کے ایک فرقے) معتزلہ کا یہ کہنا کہ بندہ اپنے افعال میں مختار اور ان کا خالق ہے۔ بندے کے افعال میں خداے تعالیٰ کو کوئی دخل و نسبت نہیں، غلط ہے۔ کیوں کہ تشلیث الہی ضروری ہے، یعنی خدا اس کا علم، فعل عبد، (اور) ارادہ و قولیٰ۔ نیز تکوین کو جس میں گفتگو کر رہے ہیں، صرف خداے تعالیٰ کی طرف منسوب کرنا اور بندے کی اس میں کچھ بھی مداخلت نہ سمجھنا (یہ بھی) بالکل بے جا ہے۔ اس لیے کہ تشلیث عبدی و خلقی بھی ضروری ہے۔ عین ثابتہ، اس میں قابلیت و امکان موجود، سماع امر الہی یعنی امر الہی کو سننا اور قبول امر عنی یعنی حکم حق کو قبول کرنا (ہے)۔ حق تعالیٰ نے تو اس شے کی طرف فیکون کو اضافت سے نسبت دی ہے، جس کو (وہ) عنی فرماتا ہے۔

اس کی مثال یہ ہے کہ اگر ہم اپنے اس دعوے پر استدلال کرنا چاہیں کہ وجود عالم، سبب سے ہے تو یہ کہنا پڑتا ہے کہ ہر حادث سبب سے ہے۔ تو ہمارے پاس دو لفظ ہوئے، حادث (اور) سبب۔ ایک اور مقدمے اور جملے میں ہم کہتے ہیں (کہ) عالم، حادث ہے۔ حادث کا لفظ دو مقدموں میں مکرر ہے۔ تیسرا لفظ حد عالم ہے۔ پس قضایا و مقدمات کی ترتیب اس طرح ہے۔۔۔ عالم حادث ہے۔۔۔ ہر حادث کا کوئی نہ کوئی سبب ہوتا ہے۔۔۔ عالم کا (بھی) کوئی نہ کوئی سبب ہوتا ہے۔۔۔ نتیجے میں صرف وہ چیز ہے جو ایک ایک مقدمے میں یعنی اصغر، صرف صغریٰ میں ہے، اور اکبر، صرف کبریٰ میں ہے۔۔۔ اس طرح عالم پر حکم کیا گیا کہ وہ سبب سے پیدا ہے۔۔۔ اس انتاج و نتیجہ بخشی کی وجہ خاص ہے۔ حد اوسط، لفظ حادث کا دونوں مقدموں میں یعنی صغریٰ و کبریٰ میں مکرر ہونا۔ اور ایک شرط خاص ہے، اور وہ (یہ کہ) اکبر یعنی سبب سے ہونا اوسط یعنی حادث سے مساوی یا عام ہو، تاکہ کلیت کبریٰ موجود ہو۔ وجود عالم کی علت، سبب سے ہونا ہے اور وہ اللہ تعالیٰ کی طرف سے حدوث عالم میں ہر شے میں عام ہے، یعنی سبب سے ہونے کا حکم۔ لہذا ہم حکم کرتے ہیں کہ ہر حادث کا کوئی نہ کوئی سبب ہوتا ہے۔ خواہ سبب رکھنا حادث ہونے کے مساوی ہو، یا اس سے عام ہو۔ بہر حال حادث سبب سے پیدا ہونے کے ماتحت ہو گا اور نتیجہ صادق رہے گا۔ تشلیث کا حکم جس طرح موجودات خارجی میں جاری ہوتا ہے اسی طرح موجودات ذہنی یعنی دلائل سے تحصیل نتائج میں بھی تشلیث کام آتی ہے۔ الغرض تشلیث، سمون (یعنی وقوع پذیری) میں اصل ہے۔

اسی تشلیث پر صالح علیہ السلام کی حکمت مبنی تھی۔ اللہ تعالیٰ نے ان کی قوم سے مواخذے میں تین روز کی تاخیر کی۔ یہ وعدہ، ناقابل تکذیب تھا۔ جس کا نتیجہ صادق تھا۔ وہ کیا۔؟ سخت آواز۔ جس سے خداے تعالیٰ نے ساری قوم کو ہلاک کر دیا وہ اپنے گھروں میں اوندھے پڑے ہوئے تھے۔ ان تین دنوں میں

پہلے روز قوم صالح کے چہرے زرد ہو گئے، دوسرے روز سرخ ہو گئے، (اور) تیسرے روز سیاہ ہو گئے۔ جب تین روز ہو گئے تو ان کی استعداد درست ہو گئی، اور ان میں فساد ظاہر ہو گیا۔ وہ ظہورِ فساد کیا تھا۔؟ ہلاکت تھی۔

ان بد بختوں کے چہروں کا زرد ہونا، خوش بختوں کے چہروں کے روشن ہونے کے مقابل ہے۔۔۔ جیسا کہ اللہ تعالیٰ کے قول میں مذکور ہے، وَجُودٌ يَوْمَئِذٍ مُّسْفَرٌ صَاحِكَةٌ مُّسْتَبْشِرَةٌ، [یعنی] اس دن (اچھوں کے) چہرے روشن ہوں گے، ہنستے ہوئے، خوش خوش، (عین: ۳۸ اور ۳۹)۔ یہ مُسْفَرٌ، سفور بمعنی ظہور سے ہے۔ جیسے قولِ صالح میں زردی رخ پہلے روز، علامتِ شقاوت و بد بختی تھی۔ پھر ان کے چہروں کی سرخی، خوش بختوں کی ہنسی کے مقابل ہے۔ کیوں کہ ہنسی میں بھی چہرہ سرخ ہو جاتا ہے۔ پھر ان بد بختوں کی سیاہی روئی کے مقابل خوش بختوں کے چہروں کی خوشی کی چمک دک ہے۔ ان کے چہروں میں خوشی کی چمک دک کا اثر ہے۔ جیسے کہ سیاہی نے ان بد بختوں کے چہروں میں اثر کیا تھا۔ اچھے برے دونوں کے لیے بشریٰ کا لفظ کہا گیا ہے۔ اچھوں کے لیے حقیقتاً اور بروں کے لیے استعارہ، تنکمیہ (یا طنز) کے طور پر "بشریٰ و بشارۃ" کیا ہے۔ [یعنی] ایسی بات کہنا جس سے چہروں کا رنگ بدل جائے۔

نیکیوں کے حق میں (اللہ تعالیٰ) فرماتا ہے، يُبَشِّرُهُمْ رَبُّهُمْ بِرَحْمَةٍ مِّنْهُ وَرِضْوَانٍ، [یعنی] ان کا رب ان کو اپنی رحمت و رضامندی کی خوشخبری دیتا ہے، (التوبہ: ۲۱)۔ بروں کے حق میں فرماتا ہے، فَبَشِّرْهُمْ بِعَذَابٍ أَلِيمٍ، [یعنی] ان کو عذاب الیم کی بشارت دے دو، (ال عمران: ۲۱ اور کئی آیات میں)۔ ان میں سے ہر ایک گروہ کے چہروں میں اس کلام سے جو دلوں میں پیدا ہوا تھا، شادی و غم سے نمایاں ہو گیا۔

ان کے باطن میں جو شادی و غم اس کلام کے سننے اور سمجھنے سے پیدا ہوئے تھے اسی نے تو ان کے ظاہر میں اثر کیا۔ شادی سے چہرہ چمک اٹھا، اور غم سے چہرہ تاریک ہو گیا۔ لہذا ان میں اثر کیا ہے تو خود ان کے نفسوں نے، جیسا کہ ان کی تلوین اور وجود خارجی پیدا نہیں ہوا، مگر ان کے عین ثابتہ سے۔۔۔ اس کے موافق، (قُلْ) فَلِلَّهِ الْحُجَّةُ الْبَالِغَةُ، [یعنی] (تم کہہ دو) اللہ تعالیٰ کی دلیل پوری اور کامل ہے، (الانعام: ۱۳۹)۔ کوئی اس کے کاموں پر اعتراض نہیں کر سکتا۔ اس کی حکمت میں عیب نہیں نکال سکتا۔

قسمت کیا ہر ایک کو قسماً ازل نے

جو شخص کہ جس چیز کے قابل نظر آیا

خیر اور بھلائی کیا ہے۔۔۔؟ جو اس کی غرض کے موافق ہو۔ اس کی طبیعت، مزاج، فطرت (اور) عین ثابتہ کے متفقہ کے مطابق ہو۔ شر اور برائی کیا ہے۔۔۔؟ جو اس کی غرض، طبع (اور) مزاج کے ناموافق ہو۔ جُھل کیڑا میلے (اور گندگی) میں پلتا ہے اور گلاب کی خوشبو سے مر جاتا ہے۔

ایسا شہود رکھنے والا سب کو معذور سمجھتا ہے۔ چاہے کوئی عذر کرے یا نہ کرے۔ اور جانتا ہے کہ جو کچھ اس میں تھا وہی اس سے ہوا ہے۔ کل اناء یتروشح بما فیہ، (یعنی) برتن میں جو ہو گا وہی ٹپکے گا۔

ہم نے اس سے پہلے بیان کیا کہ علم، تابع معلوم ہے۔ واضح ہو کہ ذاتِ حق سے تو وسط فیض اقدس، تمام اشیا کے حقائق، اعیانِ ثابتہ، معلوماتِ الہیہ، ذواتِ اعیان اور علمِ الہی میں نمایاں ہو گا۔ خدائے تعالیٰ نے ہر شے کو ایسا ہی جانا جیسی کہ وہ واقع و نفس الامر میں ہے۔ ایسا ہر گز نہیں ہوا کہ چیز تھی کچھ، اور خدائے جانا کچھ اور۔ اس لیے کہ یہ غلطی اور جہل مرکب ہے۔ پس معنی اس قول کے کہ علم، تابع معلوم ہے۔۔۔ یہ نہیں کہ جب شے موجود خارجی ہو جاتی ہے تو خدا ایسا ہی پیدا کرتا ہے جیسا کہ وہ پہلے سے جانتا تھا۔ (وہ) جانتا ایسا ہی تھا جیسا کہ وہ شے نفس الامر میں تھی۔

غرض کہ قبل تخلیق، علم الہی، تابع معلوم الہی تھا اور بعد تخلیق معلوماتِ خارجیہ، تابع علم الہی ہیں۔ وہ شخص جو اپنی حقیقتِ عین ثابتہ (اور) فطرت کے اقتضا کو سمجھتا ہے، اگر اس کے پاس کوئی شے ناملائم مقصد (اور) ناموافق طبع پہنچتی ہے تو اپنے دل سے کہتا ہے:

یدا کا او کنتا و فوک نفع

(یعنی) تیرے دونوں ہاتھوں نے مشک کے منہ پر ڈوری باندھی اور تیرے ہی منہ نے مشک کو پھونکا۔

(اور) گندم از گندم بروید جو ز جو

(گیہوں سے گیہوں اور جو سے جو ہی پیدا ہو سکتا ہے)

قُلْ كُلٌّ يَعْمَلُ عَلَىٰ شَاكِلَتِهِ، [یعنی] کہہ دو کہ ہر ایک اپنی فطرت کے مطابق کام کرتا ہے، (الاسراء: ۸۴)۔ وَاللَّهُ يَقُولُ الْحَقَّ وَهُوَ يَهْدِي السَّبِيلَ، [یعنی] اور اللہ حق بات فرماتا ہے اور سیدھا راستہ دکھاتا

ہے، (الاحزاب: ۴)۔